

## **കേരള സഭാനവീകരണം 2022-2025 കെസിബിസി പുറപ്പെടുവിക്കുന്ന 3-ാമത് സർക്കുലർ**

കേരളസഭാനവീകരണത്തിന്റെ പ്രാരംഭ പ്രവർത്തനങ്ങൾ ദൈവകൃപയാൽ സുഗമമായി മുന്നോട്ടുപോകുകയാണല്ലോ. കെ.സി.ബി.സി.യിലെ അഭിവന്ദ്യ പിതാക്കന്മാരും എല്ലാ വൈദികരും സന്യസ്തരും അല്പമായ വിശ്വാസിസമൂഹവും നവീകരണപ്രക്രിയയിൽ വിശ്വാസതീക്ഷ്ണതയോടും ആവേശത്തോടുംകൂടെ കൈകൾ കോർത്തു പ്രവർത്തിക്കുകയാണ്. സംസ്ഥാനതലത്തിൽ ആരംഭിച്ച നവീകരണത്തിന്റെ പ്രാരംഭ നടപടികൾ പ്രത്യേകം തിരഞ്ഞെടുത്തിട്ടുള്ള ടീമംഗങ്ങളുടെ നേതൃത്വത്തിൽ രൂപതാതലങ്ങളിലേക്ക് വ്യാപിച്ചുകൊണ്ടിരിക്കുന്നു.

ദൈവാത്മാവിന്റെ പ്രചോദനത്താലും കൃപയാലും നമ്മൾ ആരംഭിച്ചിരിക്കുന്ന ഈ നവീകരണപ്രക്രിയ കൂടുതൽ സജീവവും ഫലപ്രദവുമാകാൻ ആത്മീയമായ ഒരു മുന്നേറ്റം നമുക്കാവശ്യമുണ്ട്. നവീകരിക്കപ്പെട്ട് ഒരു പുതിയ സൃഷ്ടിയായിത്തീരുക എന്നത് മനുഷ്യന്റെ പ്രയത്നം കൊണ്ടുമാത്രം സാധ്യമാകുന്ന കാര്യമല്ല. ദൈവത്തിന്റെ കരുണയാണ് നമ്മെ നവീകരണത്തിലേക്കു നയിക്കുന്നത്. നമ്മെ നിരന്തരം നയിക്കുന്ന പരിശുദ്ധാത്മാവിനെ ശ്രവിച്ചുകൊണ്ടും പ്രാർത്ഥനയിലും അനുതാപത്തിലും ദൈവസന്നിധിയിൽ സമയം ചെലവഴിച്ചുകൊണ്ടും ദൈവത്തിന്റെ കാര്യം നമ്മൾ യാചിക്കേണ്ടിയിരിക്കുന്നു.

അപ്പോസ്തല പ്രമുഖനായ വിശുദ്ധ പത്രോസ് ഓർമ്മിപ്പിക്കുന്നതുപോലെ, ക്രിസ്തുവിലുള്ള നവജീവൻ പ്രാപിക്കുന്നതിന് എതിരായിട്ടുള്ളതെല്ലാം നാം ഉപേക്ഷിക്കേണ്ടിയിരിക്കുന്നു (1 പത്രോ. 2:2). അനുതാപമെന്നാൽ ജീവിതത്തിന്റെ എല്ലാ മേഖലകളിലും ഉണ്ടാകുന്ന ഒരു മാറ്റമാണ്. ഒരു ശിശുവിനെപ്പോലെ നിഷ്കളങ്കനാകുന്ന അവസ്ഥ എന്നാണ് യേശു അതിനെ വിശേഷിപ്പിച്ചിട്ടുള്ളത് (മത്താ. 18:3). പ്രാർത്ഥനയിലൂടെയും അനുതാപത്തിലൂടെയും ഉറച്ച വിശ്വാസത്തിലൂടെയും മാത്രമേ നമുക്ക് ദൈവപിതാവിനോട് ചേർന്നു നില്ക്കാൻ കഴിയുകയുള്ളൂ. കേരളസഭാനവീകരണത്തിന്റെ പ്രാരംഭകാലത്തു തന്നെ തീവ്രമായ ആത്മീയ ഒരുക്കത്തിനു സഹായകമാകുന്ന ചിലകാര്യങ്ങൾ നമുക്കു നിർവഹിക്കാൻ കഴിയും.

### **നാല്പതുദിവസത്തെ പ്രാർത്ഥനാചരണവും പൂർണ്ണദണ്ഡവിമോചനവും**

സഭയെ നിരന്തരം നയിക്കുകയും നവീകരിക്കുകയും ചെയ്യുന്ന പരിശുദ്ധാത്മാവ് ക്രിസ്തുവിൽ നമ്മെ ഒരു പുതിയ സൃഷ്ടിയാക്കി മാറ്റുന്നു. ക്രിസ്തുവാണ് നവീകരണത്തിന്റെ ഉറവിടവും കേന്ദ്രവും. ക്രിസ്തു കേന്ദ്രീകൃതവും സാഹോദര്യത്തിലും അനുരഞ്ജനത്തിലും അധിഷ്ഠിതവും പ്രേഷിതാഭിമുഖ്യവുമുള്ള ഒരു ജീവിതശൈലിയിലേക്കാണ് ഈ നവീകരണകാലം നമ്മെ ക്ഷണിക്കുന്നത്. അതുകൊണ്ട് നവീകരണത്തിന്റെ ഈ പ്രാരംഭഘട്ടത്തിൽ നാല്പതുദിവസം നീണ്ടുനില്ക്കുന്ന പ്രാർത്ഥനാ-പരിത്യാഗ പ്രവർത്തനങ്ങൾ നമ്മൾ ആരംഭിക്കുന്നു. 2022 സെപ്തംബർ 9 മുതൽ ഒക്ടോബർ 18 വരെയുള്ള ദിവസങ്ങളിലായി കേരള കത്തോലിക്കാസഭയിലെ എല്ലാ ഇടവകകളും കുടുംബങ്ങളും വ്യക്തികളും പ്രാർത്ഥനയിലും പരിത്യാഗത്തിലും കഴിയണമെന്ന് സ്നേഹപൂർവ്വം അഭ്യർത്ഥിക്കുന്നു.

ഈ നാല്പതുദിവസങ്ങളിൽ ഒരു ദിവസം ഒരു രൂപതയ്ക്കുവേണ്ടി എന്നക്രമത്തിൽ പ്രത്യേകമാംവിധം നിശ്ചയിച്ചിട്ടുണ്ട്\*. ഓരോ രൂപതയും അവർക്ക് നിശ്ചയിക്കപ്പെട്ട

പ്രസ്തുത ദിനത്തിൽ ആ രൂപതയിലെ എല്ലാ കുടുംബങ്ങളും ഇടവകകളും സ്ഥാപനങ്ങളും സ്വന്തം രൂപതയ്ക്കുവേണ്ടി പ്രാർത്ഥിക്കുന്നു. വേണ്ടത്ര ഭക്തിയോടും ഒരുക്കത്തോടും കൂടെ അന്നേ ദിവസം കുമ്പസാരം എന്ന കുദാശ സ്വീകരിച്ചുകൊണ്ട് പ്രാർത്ഥിക്കുന്ന വിശ്വാസികൾക്ക് തിരുസഭയുടെ പ്രത്യേക അധികാരത്തിൻ കീഴിൽ പൂർണ്ണദണ്ഡ വിമോചനം ലഭിക്കുന്നതാണെന്ന് സ്നേഹപൂർവ്വം ഓർമ്മിപ്പിക്കുന്നു. മാത്രമല്ല കേരളത്തിലെ മറ്റൊരു രൂപതകളും അന്നേദിവസം അവർ അർപ്പിക്കുന്ന ദിവ്യബലിയിലും മറ്റു പ്രാർത്ഥനകളിലും നിശ്ചയിക്കപ്പെട്ട രൂപതയ്ക്കുവേണ്ടി പേരെടുത്തു പറഞ്ഞ് പ്രാർത്ഥിക്കുന്നു. അപ്രകാരം ഒരു രൂപതയ്ക്കുവേണ്ടി മറ്റൊരു രൂപതകളും പ്രാർത്ഥിക്കുന്ന അനുഭവം ക്രിസ്തുവിന്റെ ഏക ശരീരമായ സഭയുടെ കൂട്ടായ്മയെ ശക്തിപ്പെടുത്തുകയും പ്രാർത്ഥനയുടെ ഈ ഐക്യത്തിൽ ഒന്നുചേരുന്ന നമ്മുടെ ഹൃദയങ്ങളെ പരിശുദ്ധാത്മാവ് കോർത്തിണക്കി ആദിമസഭാ ചൈതന്യം നമ്മളിൽ ജ്വലിപ്പിക്കുകയും ചെയ്യും.

കേരളത്തിലെ 32 രൂപതകളെയും ഈ പ്രാർത്ഥനാദിനങ്ങളിൽ പ്രത്യേകം ഓർത്തു പ്രാർത്ഥിച്ചതിനുശേഷമുള്ള 8 ദിനങ്ങളിൽ പ്രത്യേക പൊതുനിയോഗങ്ങൾക്കുവേണ്ടിയും നാം പ്രാർത്ഥിക്കുന്നു. അനുബന്ധമായി ചേർത്തിട്ടുള്ള പട്ടികയിൽ പൊതുനിയോഗങ്ങളും ഉൾപ്പെടുത്തിയിട്ടുണ്ട്.

**ഒക്ടോബർ മാസാചരണം**

പരിശുദ്ധ കന്യകാമറിയത്തോടുള്ള വണക്കത്തിനും ജപമാല ആചരണത്തിനുമായി പ്രത്യേകം സമർപ്പിക്കപ്പെട്ടിട്ടുള്ള ഒക്ടോബർ മാസാചരണത്തിലൂടെ പരിശുദ്ധ അമ്മയ്ക്ക് നമ്മുടെ കുടുംബങ്ങളെയും കേരള സഭ മുഴുവനെയും നമുക്ക് ഭരമേല്പിക്കാം. ഒക്ടോബർ മാസാചരണത്തിന്റെ ആവശ്യകതയും പ്രാധാന്യവും പഠിപ്പിച്ചുകൊണ്ട് 1891 സെപ്തംബർ 22ന് ലെയോ പതിമൂന്നാമൻ മാർപ്പാപ്പ ‘ഒക്തോബ്രി മെൻസേ’ എന്ന പേരിൽ പുറപ്പെടുവിച്ച ചാക്രികലേഖനത്തിൽ ഇങ്ങനെ പറയുന്നു: “പുത്രനിലൂടെയല്ലാതെ ഒരുവനും പിതാവിലേക്കു പോകുന്നില്ല. അതുപോലെ, ക്രിസ്തുവിലേക്ക് ഒരുവനും അവിടുത്തെ അമ്മയിലൂടെയല്ലാതെ പോകുന്നില്ല” (n. 4). പീഡിതരെയും തകർന്നവരെയും ദൈവകാരുണ്യത്തിലുള്ള പ്രത്യാശയിലേക്ക് പിടിച്ചുയർത്താൻ വേണ്ടത്ര കാരുണ്യമുള്ള അമ്മയും മദ്ധ്യസ്ഥയുമാണ് പരിശുദ്ധമറിയം. ദൈവത്തിന്റെയും മനുഷ്യരുടെയും മാതാവായ മറിയത്തിനു മുൻപിൽ ക്രൈസ്തവലോകം നിരന്തരം പ്രാർത്ഥനകൾ ചൊരിയണമെന്ന് വത്തിക്കാൻ കൗൺസിൽ പഠിപ്പിക്കുന്നുണ്ട് (LG 69).

2022 ഒക്ടോബർ ഒന്നാം തീയതി മുതൽ 31-ാം തീയതി വരെ കേരള കത്തോലിക്കാ സഭാംഗങ്ങൾ മുഴുവൻ ഏകഹൃദയത്തോടും തീവ്രമായ ഭക്തിയോടുംകൂടെ ജപമാല പ്രാർത്ഥനചൊല്ലി പ്രാർത്ഥിക്കുന്നു. അപ്രകാരം ഈ ജപമാല പ്രാർത്ഥനയിലൂടെ സന്തോഷത്തിന്റെയും സന്താപത്തിന്റെയും മഹത്വത്തിന്റെയും ദൈവിക വെളിപാടുകളുടെയും മഹാരഹസ്യങ്ങളിൽ യേശുവിനോടുചേർന്നു പങ്കുവഹിച്ച പരിശുദ്ധ മറിയത്തോടൊപ്പം നമ്മളും ധ്യാനപൂർവ്വം പങ്കു ചേരുന്നു.

**വിമലഹൃദയ പ്രതിഷ്ഠ**

2022 ഒക്ടോബർ 31-ാം തീയതി തിങ്കളാഴ്ച ജപമാല യജ്ഞത്തിന്റെ സമാപനദിനത്തിൽ ഓരോ രൂപതയെയും അതത് രൂപതകളുടെ അധ്യക്ഷന്മാർ പരിശുദ്ധ ദൈവമാതാവിന്റെ വിമലഹൃദയത്തിനു പ്രതിഷ്ഠിച്ചു പ്രാർത്ഥിക്കുന്നു. അന്നേദിവസം കത്തീഡ്രൽ ദേവാലയത്തിൽ അർപ്പിക്കുന്ന ദിവ്യബലി മദ്ധ്യേയാണ് ഈ പ്രതിഷ്ഠ നടത്തേണ്ടത്. പാലാരിവട്ടം പി.ഒ.സി. ചാപ്പലിൽ അന്നേദിനം വൈകുന്നേരം 5 മണിക്ക് അർപ്പിക്കുന്ന ദിവ്യബലി മദ്ധ്യേ കേരള കത്തോലിക്കാസഭയെ മുഴുവനായും പരിശുദ്ധ അമ്മയുടെ വിമല

ഹൃദയത്തിനു പ്രതിഷ്ഠിച്ചു പ്രാർത്ഥിക്കും. കേരള സഭാനവീകരണ യജ്ഞത്തിൽ പരിശുദ്ധ മറിയം നമ്മോടൊത്തു യാത്ര ചെയ്യുകയും നമുക്കുവേണ്ടി നിരന്തരം തന്റെ പുത്രന്റെ സന്നിധിയിൽ മദ്ധ്യസ്ഥം അപേക്ഷിക്കുകയും ചെയ്യട്ടെ. സഭയെയും സമൂഹത്തെയും നമ്മുടെ കുടുംബങ്ങളെയും നമ്മെ ഓരോരുത്തരെയും പരിശുദ്ധ അമ്മയ്ക്ക് ഭരമേല്പിച്ചു പ്രാർത്ഥിക്കാം.

**യൗസേപ്പിതാവിന്റെ മാതൃക**

ഈശോയുടെ വളർത്തുപിതാവും തിരുസഭയുടെ സംരക്ഷകനുമായ വിശുദ്ധ യൗസേപ്പിതാവിന്റെ സംരക്ഷണത്തിനും മധ്യസ്ഥത്തിനുമായി കേരളസഭയെ മുഴുവനായും നമ്മെ ഓരോരുത്തരെ വ്യക്തിപരമായും സമർപ്പിക്കാം. ദൈവവചനത്തിൽ അധിഷ്ഠിതമായ ജീവിതം നയിക്കുകയും ദൈവികനിയമങ്ങളോട് കണിശതയോടെ വിശ്വസ്തത പുലർത്തുകയും ചെയ്ത വിശുദ്ധ യൗസേപ്പിതാവിന്റെ നീതിബോധം നമ്മുടെ വിശ്വാസ ജീവിതത്തിന് മാതൃകയും പ്രചോദനവുമായി ഭവിക്കട്ടെ. ദൈവം തന്നെ ഭരമേല്പിച്ച മറിയത്തെ അപമാനിതയാകാൻ വിട്ടുകൊടുക്കാതെ അവളുടെ സ്ത്രീത്വത്തെ ആദരിച്ച യൗസേപ്പിതാവ് സഭയുടെയും നമ്മുടെ കുടുംബങ്ങളുടെയും സംരക്ഷകനാണ്. വിശുദ്ധ യൗസേപ്പിതാവിന്റെ വിശ്വസ്തതയുടെയും നീതിബോധത്തിന്റെയും മാതൃക ഈ നവീകരണ കാലത്ത് നമ്മുക്ക് സഹായകമാകട്ടെ.

**വൈദികർക്കും സന്ന്യസ്തർക്കും വേണ്ടിയുള്ള പ്രത്യേക പ്രാർത്ഥനാദിനം**

കേരളസഭയിലെ മുഴുവൻ വൈദികരെയും സന്ന്യസ്തരെയും ദൈവതിരുമുൻപിൽ സമർപ്പിച്ചു പ്രാർത്ഥിക്കാൻ ഈ നവീകരണ കാലത്ത് നമ്മൾ പ്രത്യേകം ശ്രദ്ധവയ്ക്കേണ്ടിയിരിക്കുന്നു. ആയതിനാൽ നാല്പതുദിവസത്തെ പ്രത്യേക പ്രാർത്ഥനാചരണ ദിവസങ്ങളിൽ ഒരു ദിവസം വൈദികർക്കും സന്ന്യസ്തർക്കുമായി സമർപ്പിക്കാം. ഓരോ രൂപതയുടെയും അധ്യക്ഷന്മാർ അതിനായി ഒരു പ്രത്യേകദിനം കണ്ടെത്തി രൂപതാംഗങ്ങളെ അറിയിക്കുന്നതാണ്.

**ഉപസംഹാരം**

ആത്മീയമായ ഒരുക്കത്തോടെ പരിശുദ്ധ അമ്മയോടും വിശുദ്ധ യൗസേപ്പിതാവിനോടും ചേർന്ന് കേരളസഭാ നവീകരണ യജ്ഞത്തിൽ നമുക്ക് മുന്നേറാം. ഇവരുടെ മാതൃകയും മദ്ധ്യസ്ഥതയും നമുക്ക് തുണയായിരിക്കട്ടെ. എല്ലാവർക്കും ദൈവാനുഗ്രഹം പ്രാർത്ഥിച്ചു കൊണ്ട്,

സ്നേഹാദരങ്ങളോടെ,

**കർദ്ദിനാൾ ജോർജ്ജ് ആലഞ്ചേരി**  
കെസിബിസി പ്രസിഡന്റ്

**ബിഷപ്പ് വർഗീസ് ചക്കാലക്കൽ**  
കെസിബിസി വൈസ് പ്രസിഡന്റ്

**ബിഷപ്പ് ജോസഫ് മാർ തോമസ്**  
കെസിബിസി സെക്രട്ടറി ജനറൽ

പിഒസി, കേരള കത്തോലിക്കാ സഭയുടെ ആസ്ഥാന കാര്യാലയം, കൊച്ചി 682 025

NB: ഈ സർക്കുലർ 2022 സെപ്തംബർ 4 ഞായറാഴ്ച കേരളത്തിലെ സീറോ മലബാർ, ലത്തീൻ, മലങ്കര കത്തോലിക്ക സഭകളിലെ എല്ലാ ദേവാലയങ്ങളിലും ദിവ്യബലി അർപ്പിക്കപ്പെടുന്ന എല്ലാ സ്ഥാപനങ്ങളിലും വായിക്കുകയോ, ഇതിലെ ആശയങ്ങൾ വിവരിച്ചു കൊടുക്കുകയോ ചെയ്യേണ്ടതാണ്.

**\*സഭാനവീകരണം 2022-2025**  
**നാല്പതുദിന പ്രാർത്ഥനായജ്ഞം**

തിയതി	രൂപത	നിയോഗം
September 09	Alleppey	<ul style="list-style-type: none"> <li>▪ രൂപതക്കു മുഴുവനുംവേണ്ടി</li> <li>▪ ഇടവകൾക്കുവേണ്ടി</li> <li>▪ സ്ഥാപനങ്ങൾക്കുവേണ്ടി</li> <li>▪ സന്യാസിനീ, സന്യാസികൾക്കുവേണ്ടി</li> <li>▪ രൂപതാധ്യക്ഷന്മാർ, വൈദികർ എന്നിവർക്കുവേണ്ടി</li> <li>▪ സംഘടനകൾ, പ്രസ്ഥാനങ്ങൾ എന്നിവയ്ക്കുവേണ്ടി</li> <li>▪ രാജ്യത്തിനും ഭരണകർത്താക്കൾക്കും വേണ്ടി</li> </ul>
September 10	Bathery	
September 11	Calicut	
September 12	Changanassery	
September 13	Cochin	
September 14	Ernakulam	
September 15	Idukki	
September 16	Irinjalakuda	
September 17	Kanjirapally	
September 18	Kannur	
September 19	Kothamangalam	
September 20	Kottapuram	
September 21	Kottayam	
September 22	Mananthavady	
September 23	Mavelikkara	
September 24	Muvattupuzha	
September 25	Neyyattinkara	
September 26	Pala	
September 27	Palakkad	
September 28	Thiruvalla	
September 29	Parassala	
September 30	Punalur	
October 01	Quilon	
October 02	Sultanpet	
October 03	Thalassery	
October 04	Thamarassery	
October 05	Pathanamthitta	
October 06	Trichur	
October 07	Trivandrum (M)	
October 08	Trivandrum (L)	
October 09	Vijayapuram	
October 10	Verapoly	
October 11	Holy Father - Pope Francis	
October 12	Indian Church	
October 13	Asian Church	
October 14	European Church	
October 15	African Church	
October 16	American Church	
October 17	Australian Church	
October 18	Departed souls	